

باب 16

قدرتی وسائل کا انتظام

(Management of Natural Resources)

درجہ نہم میں ہم لوگوں نے مٹی، ہوا اور پانی جیسے کچھ قدرتی وسائل کے بارے میں پڑھا ہے اور سیکھا ہے کہ مختلف اجزا قدرتی ماحول میں کسی طرح بار بار گردش کرتے ہیں۔ پچھلے باب میں ہم نے ان وسائل کی آلودگی کے بارے میں بھی سیکھا ہے جو ہماری سرگرمیوں کی وجہ سے ہوتی ہے۔ اس باب میں ہم کچھ وسائل اور ان کے استعمال کے طریقہ پر غور کریں گے۔ ہم یہ بھی غور کریں گے کہ ان وسائل کا استعمال کس طرح کیا جائے تاکہ ان وسائل کی بقا ہو سکے اور ہم اپنے ماحول کا تحفظ بھی کر سکیں۔ ہم جنگلات، جنگلاتی زندگی پانی، کوئلہ اور پیٹرولیم جیسے قدرتی وسائل پر غور کریں گے اور دیکھیں گے کہ پائیدار ترقی (Sustainable Development) کے لیے ان وسائل کا انتظام کس طرح کیا جائے اور اس کے متعلق فیصلہ کرنے میں کون کون سے مسائل درپیش ہیں۔

ہم اکثر و بیشتر ماحولیاتی مسائل کے بارے میں سنتے یا پڑھتے ہیں۔ یہ عموماً عالمی سطح کے مسائل ہیں اور کسی طرح کی تبدیلی میں ہم اپنے آپ کو بے بس محسوس کرتے ہیں۔ ماحولیاتی تحفظ کے لیے بین الاقوامی قوانین اور ضوابط موجود ہیں ساتھ ہی ہمارے ملک میں بھی قومی اور بین الاقوامی تنظیمیں ہیں جو ہمارے ماحول کے تحفظ کے لیے کام کر رہی ہیں۔

سرگرمی 16.1


- کاربن ڈائی آکسائیڈ کے اخراج کو کنٹرول کرنے کے لیے تین بین الاقوامی معیار کے بارے میں پتہ لگائیے۔ ان معیاروں کو حاصل کرنے کے لیے ہم کس طرح تعاون کر سکتے ہیں اس پر کلاس میں بحث کیجیے۔

سرگرمی 16.2

- ایسی بہت سی تنظیمیں ہیں جو ہمارے ماحول کے تین بیداری پھیلانے کا کام کر رہی ہیں وہ ان سرگرمیوں کو بھی بڑھاوا دیتی ہیں جس سے ہمارے ماحول اور قدرتی وسائل کے تحفظ میں مدد ملتی ہے اپنے آس پاس، گاؤں یا شہر میں کام کر رہی ہیں اس طرح کی تنظیموں کے بارے میں معلومات حاصل کیجیے۔
- معلوم کیجیے کہ آپ کس طرح اس کام میں مدد کر سکتے ہیں۔

بغیر سوچے سمجھے وسائل کے لگاتار استعمال کی وجہ سے سامنے آنے والے مسائل کے بارے میں بیداری، ہمارے معاشرہ کا ایک نیا مظہر ہے۔ جب ایک بار یہ بیداری بڑھتی ہے تو اکثر و بیشتر کچھ اقدام بھی کیے جاتے ہیں۔

آپ نے گنگا ایکشن پلان کے بارے میں ضرور سنا ہوگا۔ کئی کروڑ کا یہ پراجیکٹ 1985 میں اس لیے عمل میں آیا کیونکہ گنگا کی پانی کی کوالٹی بہت خراب ہو چکی تھی (شکل 16.1 دیکھیے)۔ کولی فارم (Coliforma) ایسے جراثیموں کا گروپ ہے جو انسانی آنت میں پائے جاتے ہیں اور پانی میں ان کی موجودگی ظاہر کرتی ہے کہ، بیماری پیدا کرنے والے خورد عضویوں نے پانی کو آلودہ کر دیا ہے۔



سب سے زیادہ احتمالی عدد: MPN (Most probable number)
 ملی لیٹر: ml (Mili Litre) ؛ بہاؤ کی سمت میں: u/s (upstream)
 بہاؤ کی مخالف سمت میں: d/s (downstream)
 شکل 16.1 گنگا (1993-94) میں کولی فارم کا کل کاؤنٹ لیول۔

ماخذ: اینن 1996، پانی کی کوالٹی۔ صورت حال اور شماریات (1993 اور 1994) مرکزی آلودگی کنٹرول بورڈ، دہلی، صفحہ 11

گنگا کی آلودگی (Pollution of the Ganga)

گنگا ندی، ہمالیہ کی گنگوتری سے خلیج بنگال کے گنگا ساگر تک 2500 کلومیٹر کا فاصلہ طے کرتی ہے۔ اتر پردیش، بہار اور مغربی بنگال کے 100 سے زائد شہروں سے کوڑا کچرا اس میں پھینکنے کی وجہ سے یہ ایک نالہ میں تبدیل ہو رہی ہے۔ غیر علاج شدہ گندا پانی بڑے پیمانہ پر روزانہ گنگا میں بہایا جاتا ہے۔ اس کے علاوہ، ان آلودگیوں کے بارے میں سوچے جو انسانی سرگرمیوں کی وجہ سے ہوتی ہیں جیسے نہانا، کپڑے دھونا، راکھ یا ادھوری جلی لاشوں کو بہانا۔ مزید برآں، گنگا کو آلودگی کی صنعتوں یا کارخانوں سے نکلنے والے کیمیائی اخراج نے اس قدر بڑھا دیا ہے کہ اس کی سمیت سے ندی کے بڑے حصہ میں مچھلیاں مرنے لگیں۔

کی آپ جانتے ہیں؟

جیسا کہ آپ کو علم ہے کچھ ایسے عوامل ہیں جن سے آلودگی کی مقدار اور آلودگی کی کوالٹی دونوں کی پیمائش کی جاسکتی ہے۔ کچھ پالیوٹینٹ (Pollutants) ایسے ہیں جو بہت کم مقدار میں بھی نقصان دہ ہو سکتے ہیں ان کی پیمائش کے لیے اعلیٰ قسم کے آلات کی ضرورت ہوتی ہے۔ لیکن ہم نے باب 2 میں پڑھا ہے کہ انڈیکسٹیر کا استعمال کر کے ہم پانی کا pH ناپ سکتے ہیں۔

سرگرمی 6.3

- لٹمس کاغذ یا یونیورسل انڈیکسٹیر کی مدد سے اپنے گھر میں سپلائی ہونے والے پانی کا pH معلوم کیجیے۔
- مقامی پانی کے ذرائع مثلاً تالاب، ندی، جھیل، جھرنے وغیرہ کے پانی کا pH بھی معلوم کیجیے۔
- کیا اپنے مشاہدات کی بنیاد پر آپ بتا سکتے ہیں کہ پانی آلودہ ہے یا نہیں؟

ہمیں مسئلہ کی سنجیدگی کو دیکھ کر ناامید ہونے کی ضرورت نہیں ہے کیونکہ ایسی کئی چیزیں ہیں جن کے ذریعہ ہم حالات میں تبدیلی لاسکتے ہیں۔ آپ نے ماحول کو بچانے کے لیے تین R کے بارے میں ضرور سنا ہوگا۔ Reduce (کم کرنا)، Recycle (ری سائیکل) اور Reuse (دوبارہ استعمال)۔ ان سے کیا مراد ہے؟ کم کرنا (Reduce): اس سے مراد ہے کہ آپ کم استعمال کرتے ہیں۔ آپ بغیر ضرورت استعمال ہو رہے بلب اور پنکھوں کو بند کر کے بجلی بچا سکتے ہیں۔ آپ پانی کی ٹومیوں کے رساؤ کو ٹھیک کرا کر اور صحیح استعمال کے ذریعہ پانی بچا سکتے ہیں۔ آپ غذا بر باد نہیں کرتے۔ کیا آپ کچھ اور چیزوں کے نام بتا سکتے ہیں جن کا استعمال کم کیا جاسکتا ہے؟

ری سائیکل (Recycle): اس سے مراد یہ ہے کہ آپ پلاسٹک، کاغذ، شیشہ اور دھاتی سامان جمع کرتے ہیں اور ضرورت کی چیزیں بنانے کے لیے اسے دوبارہ استعمال کرتے ہیں۔ ری سائیکل (Recycle) کے لیے سب سے پہلے بے کار چیزوں (Wastes) کو دو حصوں میں الگ کیا جاتا ہے۔ ایک وہ اشیا جن کا پھر سے استعمال ہو سکتا ہے اور دوسری وہ جن کا دوبارہ استعمال نہیں ہو سکتا۔ کیا آپ کے گاؤں، قصبہ یا شہر میں ان اشیا کو ری سائیکل کرنے کا کوئی طریقہ ہے؟

دوبارہ استعمال (Reuse): یہ ری سائیکل کے مقابلہ زیادہ بہتر طریقہ ہے کیونکہ اس میں توانائی خرچ نہیں ہوتی جب کہ ری سائیکل میں کچھ نہ کچھ توانائی خرچ ہوتی ہے۔ دوبارہ استعمال (Reuse) کے طریقے میں آپ چیزوں کو صرف بار بار استعمال کرتے ہیں۔ استعمال شدہ لفافوں کو پھینکنے کے بجائے آپ اسے پلٹ کر دوبارہ استعمال کر سکتے ہیں۔ پلاسٹک کی بوتلیں جن میں آپ مختلف طرح کی کھانے کی چیزیں خریدتے ہیں جیسے جیم یا اچار وغیرہ، باورچی خانہ میں مختلف چیزوں کو رکھنے کے لیے ان بوتلوں کا استعمال ہو سکتا ہے۔ اور کون کون سی چیزیں ہیں جن کا ہم دوبارہ استعمال کر سکتے ہیں۔

روزمرہ کی ضروریات اور سرگرمیوں کے متعلق فیصلہ کرتے وقت ہم ماحول—دوست فیصلہ (Environment-Freindly decisons) لے سکتے ہیں۔ اس کے لیے ہمیں یہ جاننے کی ضرورت ہے کہ ہمارے فیصلے کس طرح ماحول کو متاثر کرتے ہیں، یہ اثرات فوری، یا طویل مدتی یا وسیع ہو سکتے ہیں۔ پائیدار ترقی (Sustainable Development) کا تصور اس ترقی کو بڑھا دیتا ہے جس میں مستقبل کی نسلوں کی ضرورتوں کے لیے وسائل کے تحفظ کے ساتھ ساتھ موجودہ انسان کی بنیادی ضرورتوں کو پورا کیا جاسکے۔ معاشی ترقی ماحولیاتی ترقی کے ساتھ جڑی ہوتی ہے۔ اس طرح سے پائیدار ترقی زندگی کے ہر پہلو کی ترقی سے جڑی ہوئی ہے۔ یہ اس بات پر منحصر ہے کہ افراد اپنے ماحول کی سماجی— معاشی اور ماحولیاتی حالتوں کو بدلنے کے سلسلے میں کیا سوچتے ہیں اور کیا ہر فرد اپنے موجودہ قدرتی وسائل کے استعمال میں کسی قسم کی تبدیلی کے لیے تیار ہے یا نہیں۔

سرگرمی 16.4

- کیا آپ نے کچھ برسوں کے بعد کسی گاؤں یا قصبہ یا شہر کا سفر کیا ہے؟ اگر ہاں تو کیا آپ نے نئی سڑکوں اور، نئے مکانات پر غور کیا جو آپ کی غیر موجودگی میں بنے ہوں۔ انہیں بنانے کے لیے سامان کہاں سے آتا ہے؟
- کوشش کر کے ان اشیاء کی ایک فہرست بنائیے اور ان کے ممکنہ ذرائع کے نام لکھیے۔
- آپ نے جو فہرست تیار کی ہے اس پر اپنے دوستوں کے ساتھ بحث کیجیے۔ کیا آپ کوئی ایسا طریقہ بتا سکتے ہیں جس کے ذریعہ ان اشیاء کے استعمال کو کم کیا جاسکے؟

16.1 ہمیں اپنے وسائل کے انتظام کی کیا ضرورت ہے؟

(Why do we need to manage our Resources?)

صرف سڑکیں یا عمارت نہیں بلکہ وہ ساری چیزیں جن کا ہم لوگ استعمال کرتے ہیں غذا، کپڑے، کتابیں، کھلونے، لکڑی کے سامان، اوزار اور گاڑیاں— زمین پر موجودہ وسائل سے حاصل کی جاتی ہیں۔ صرف ایک ہی چیز ایسی ہے جسے ہم باہر سے حاصل کرتے ہیں اور وہ ہے توانائی جو کہ سورج سے حاصل ہوتی ہے۔ یہاں تک کہ توانائی بھی جاندار عضویوں اور دوسرے مختلف طبیعی اور کیمیائی عملوں کے ذریعہ زمین پر پراس کی جاتی ہے اور پھر ہم اس کو استعمال کرتے ہیں۔

ہمیں ان وسائل کو ہوشیاری کے ساتھ استعمال کرنے کی ضرورت کیوں ہے؟ کیونکہ یہ لامحدود نہیں ہیں اور طبی سہولیات میں سدھار کی وجہ سے انسانی آبادی بہت تیزی سے بڑھ رہی ہے اور اسی کے بقدر ان سبھی وسائل کی مانگ بھی بے تحاشہ بڑھتی جا رہی ہے۔ قدرتی وسائل کے انتظام کی ضرورت اس لیے پڑتی ہے کہ ان وسائل کو لمبے عرصے تک استعمال کیا جاسکے اور آنے والی نسلوں کو ان کی کمی محسوس نہ ہو۔ چھوٹی موٹی غیر ضروری چیزوں کے لیے ان وسائل کو ضائع نہ کیا جائے جن سے بہت کم وقت کے لیے فائدہ حاصل ہوتا ہو۔ ان کا انتظام اس لیے بھی ضروری ہے کہ ان کا استعمال سبھی لوگ برابری کے ساتھ کر سکیں نہ کہ وہ جو امر اور قوت والے ہیں اور عہدے والے ہیں صرف وہ استعمال کریں اور بقیہ لوگوں کو مہیا نہ ہو سکے۔

ان وسائل کے استعمال کے وقت دوسری اہم بات جس پر توجہ دینے کی ضرورت ہے وہ یہ ہے کہ ان کے استعمال سے ماحول کو کوئی نقصان نہیں ہونا چاہیے یا انہیں حاصل کرتے وقت ماحول کو کوئی خطرہ لاحق نہیں ہونا چاہیے۔ مثال کے طور پر کان کنی آلودگی کا سبب ہے کیونکہ ہر ایک ٹن دھات کے استخراج کے نتیجے میں دھات کے میل کی بڑی مقدار باہر نکلتی ہے جو ماحول کو آلودہ کرتی ہے۔ اس لیے پائیدار قدرتی وسائل کا انتظام اس بات کا متقاضی ہے کہ ہم لوگ ان فضلات (wastage) کے محفوظ خاتمہ یا انتظام و انصرام کا منصوبہ بھی بنائیں۔

سوالات

- 1- زیادہ ماحول دوست ہونے کے لیے آپ اپنی عادتوں میں کون کون سی تبدیلیاں لاسکتے ہیں؟
- 2- وسائل کا استعمال مختصر مدتی مقاصد کے لیے کرنے کے کیا فائدے ہو سکتے ہیں؟
- 3- یہ فوائد ان فوائد سے کس طرح مختلف ہوں گے جن کے تحت ہم لوگ وسائل کا انتظام اور استعمال طویل مدتی مقصد کو سامنے رکھ کر کرتے ہیں؟
- 4- آپ کیوں ایسا سوچتے ہیں کہ وسائل کی تقسیم مساوی ہونی چاہیے؟ وسائل کی غیر مساوی تقسیم کے خلاف کون کون سی طاقتیں کام کرتی ہیں۔

16.2 جنگلات اور جنگلاتی زندگی (Forests and Wild life)

جنگلات حیاتیاتی تنوع (Biodiversity) کے اہم ترین مقامات ہیں۔ کسی علاقہ کی حیاتیاتی گونا گونی کی ایک پیمائش اس علاقہ میں پائی جانے والی انواع کی تعداد ہے۔ حالانکہ زندگی کی مختلف اشکال (بیکٹیریا، فرن، پھپھوند، پھول دار پودے، نمبیو ڈز، کیڑے، پرندے، ریپٹائلز، وغیرہ) کی رینج بھی اہم ہیں۔ تحفظ کا ایک اہم مقصد اس حیاتیاتی تنوع (Biodiversity) کو بچانے کی کوشش ہے جو ہمیں وراثت میں ملی ہے۔ تجربات اور فیلڈ اسٹڈیز سے پتہ چلتا ہے کہ اس تنوع کو نقصان پہنچنے سے ماحولیاتی توازن کو نقصان ہو سکتا ہے۔

16.2.1 متعلقہ فریق (Stake Holders)

سرگرمی 16.5

- جنگل کی ان پیداواروں کی فہرست بنائیے جن کا آپ استعمال کرتے ہیں۔
- آپ کے خیال میں جنگل کے قریب رہنے والے لوگ کن چیزوں کا استعمال کرتے ہوں گے؟
- آپ کے خیال میں جنگل میں رہنے والا شخص کیا استعمال کرے گا؟
- اپنی کلاس کے بچوں کے ساتھ بحث کیجیے کہ یہ ضروریات کس طرح ایک دوسرے سے مختلف ہیں یا ان میں کوئی فرق نہیں ہے اور ان کی وجوہات کیا ہیں؟

ہم سبھی مختلف جنگلاتی پیداوار کا استعمال کرتے ہیں۔ لیکن جنگل کی پیداوار پر ہمارے انحصار میں فرق ہے۔ ہم میں سے کچھ لوگوں کے پاس متبادل ذرائع ہیں اور کچھ کے پاس نہیں۔ جب ہم لوگ جنگلات کے تحفظ کی بات کرتے ہیں تو ہمیں اس بات پر بھی غور کرنے کی ضرورت ہے کہ اس کے دعوے دار کون ہیں۔

(i) وہ لوگ جو جنگل میں یا اس کے آس پاس رہتے ہیں اور اپنی زندگی کے مختلف پہلوؤں کے لیے جنگل کی پیداوار پر منحصر ہوتے ہیں (دیکھیے شکل 16.2)۔

(ii) سرکار کا شعبہ جنگلات (Forest Department) جو جنگل کی زمین کا مالک ہوتا ہے اور جنگل سے حاصل ہونے والے وسائل کو کنٹرول کرتا ہے۔

(iii) صنعت کار۔ تین دوپتے سے بیڑی بنانے والے سے لے کر کاغذ کے کارخانوں کے مالک تک۔ جو مختلف جنگلی پیداوار کا استعمال کرتے ہیں لیکن کسی ایک علاقہ کے جنگلات پر انحصار نہیں کرتے۔

(iv) جنگلاتی زندگی (Wild life) اور قدرتی ماحول سے رغبت رکھنے والے افراد جو قدرتی ماحول اور اس کی قدرتی شکل کو محفوظ رکھنا چاہتے ہیں۔

آئیے دیکھیں کہ ان میں سے ہر ایک جماعت جنگل سے کیا حاصل کرتی ہے یا کیا چاہتی ہے۔ مقامی لوگوں کو بڑی مقدار میں جلانے کی لکڑی، عمارتی لکڑی اور گھاس پھوس کی ضرورت ہوتی ہے۔ بانس کا استعمال جھونپڑی بنانے اور ٹوکری تیار کرنے میں کیا جاتا ہے جو سامان وغیرہ رکھنے کے کام آتی ہے۔ کھیتی، مچھلی پکڑنے اور شکار کرنے کے اوزار زیادہ تر لکڑی کے بنے ہوتے ہیں۔ جنگل مچھلی پکڑنے اور شکار کرنے کی عمدہ جگہیں بھی ہیں۔ پھل، پھلیاں اور دوائیں حاصل کرنے کے علاوہ جنگل جانوروں کی چراگاہ کے طور پر بھی استعمال



شکل 16.2

جنگلاتی زندگی کا ایک منظر

کیے جاتے ہیں۔ ان جنگلوں سے مویشیوں کے لیے چارہ بھی اکٹھا کیا جاتا ہے۔ تو آپ کا کیا خیال ہے کہ اگر اس طرح سے جنگلوں کا استعمال ہوگا تو ایک نہ ایک دن یہ ختم ہو جائیں گے؟ آپ کو یہ نہیں بھولنا چاہیے کہ انگریزوں کے ہندوستان آنے اور جنگلوں پر ان کے قبضہ سے پہلے صدیوں سے انسان ان جنگلات میں رہتے آئے ہیں۔ انھوں نے ایسا طریقہ اختیار کیا تھا کہ وسائل کا استعمال پائیدار طریقہ سے ہو۔ انگریزوں کے ذریعہ ان جنگلات کو اپنے قبضہ میں لینے کے بعد ان لوگوں نے یہاں کے باشندوں کو ایک محدود علاقے میں رہنے پر مجبور کر دیا نیز جنگلات اور اس کے وسائل کا بے رحمی سے استعمال صرف اپنے فائدہ کے لیے کیا۔ آزادی کے بعد شعبہ جنگلات نے ان جنگلات کو اپنے قبضہ میں تو لیا لیکن ان کے انتظام ایسے کیے جس میں مقامی معلومات اور مقامی ضرورتوں کو نظر انداز کیا جاتا رہا۔ اس لیے جنگل کے بڑے بڑے علاقے پائین، ساگوان یا یو کے لپس جیسے ایک ہی قسم کے درختوں والے جنگلات میں تبدیل ہو گئے۔ ان پیڑوں کو لگانے کے لیے بڑے بڑے علاقوں سے نباتات ختم کر دی گئی۔ اس کی وجہ سے علاقہ کے حیاتیاتی تنوع کو زبردست نقصان پہنچا۔ صرف اتنا ہی نہیں، مقامی لوگوں کی مختلف ضروریات جیسے چارے کے لیے پیتا، دواؤں کے لیے بوٹیاں، پھل اور کیلی غذائیں اس طرح کے جنگل سے پوری نہیں ہو سکتیں۔ اس طرح کے پیڑوں کا لگانا صنعتوں کے لیے فائدہ مند ہے تاکہ مخصوص پیداوار حاصل کی جاسکے اور ساتھ ہی ساتھ یہ شعبہ جنگلات کی آمدنی کا ایک بہترین ذریعہ بھی ہے۔

کیا آپ جانتے ہیں کہ کتنی صنعتیں جنگل کی پیداوار پر منحصر ہیں، عمارتی لکڑی، کاغذ، لاکھ اور کھیل کے سامان یہ سبھی جنگل کی پیداوار پر منحصر ہیں۔

سرگرمی 16.6

جنگل کی دو پیداواروں کے نام بتائیے جو کسی صنعت کی بنیاد ہوں۔
بحث کیجیے کہ کیا یہ صنعت لمبے عرصے کے لیے پائیدار ہے۔ یا ہمیں ان ماحصلات کی کھپت کو کنٹرول کرنے کی ضرورت ہے؟

صنعتیں جنگلات کو اپنی فیکٹریوں کے لیے کچے مال کا صرف ایک ذریعہ سمجھتی ہیں۔ ذاتی مفادات کے پیش نظر لوگوں کا بڑا گروپ حکومت سے انھیں کم سے کم قیمت پر حاصل کرنے کے لیے کوشاں رہتا ہے۔ چونکہ حکومت تک ان صنعتوں کی رسائی مقامی لوگوں کے مقابلہ بہت زیادہ ہوتی ہے اس لیے یہ کسی مخصوص علاقہ کے جنگلات کی پائیداری میں دلچسپی نہیں رکھتی ہیں۔ مثال کے طور پر ایک علاقہ کے ساگوان کے سارے پیڑوں کو کاٹنے کے بعد وہ کسی دوسرے علاقہ کے جنگل سے ساگوان حاصل کر لیں گے جو وہاں سے کافی دور ہوگا۔ ان لوگوں کو اس بات کی فکر نہیں ہوگی کہ ہر علاقہ کے جنگلات کی پیداوار آنے والی نسلوں کے لیے بھی باقی رہنی چاہیے۔ آپ کے خیال میں مقامی لوگوں کے اسی قسم کے کردار کو کون سی چیز روک سکتی ہے؟

آخر میں، ان افراد کا ذکر کرتے ہیں جو قدرتی ماحول اور جنگلاتی زندگی سے رغبت رکھتے ہیں لیکن جنگلوں پر کسی بھی طرح انحصار نہیں کرتے ہیں لیکن جنگلات کے انتظام میں ان کی حصہ داری ہوتی ہے۔ جنگلاتی زندگی کے تحفظ کی ابتدا بڑے جانوروں مثلاً شیر، باگھ، ہاتھی اور گینڈے سے ہوئی۔ اب وہ لوگ مکمل حیاتیاتی تنوع کے تحفظ کی ضرورت پر زور دیتے ہیں۔ لیکن کیا ہمیں ایسے لوگوں کو اہمیت نہیں دینی چاہیے جو جنگلاتی نظام کا حصہ بن گئے ہیں؟ بہت ساری ایسی مثالیں ہیں جن میں مقامی لوگوں کو روایتی طریقوں سے جنگلات کا تحفظ کرتے ہوئے دیکھا جاسکتا ہے۔ مثال کے طور پر۔ راجستھان کا بشنوی فرقہ جس کے لیے جنگل اور جنگلاتی زندگی کی حفاظت ایک مذہبی عقیدہ بن گیا ہے۔ حال ہی میں حکومت ہند نے جنگلاتی زندگی کے تحفظ کے لیے امرتا دیوی بشنوی کی یاد میں ”امرتا دیوی بشنوی، نیشنل ایوارڈ قائم کیا ہے۔ امرتا دیوی بشنوی نے 1731 میں 363 دوسرے لوگوں کے ہمراہ راجستھان کے جودھ پور کے ایک گاؤں بھجرالی میں ”بھجری، پیڑوں کی حفاظت کے لیے اپنی جان قربان کر دی تھی۔

تحقیقی مطالعہ سے پتہ چلتا ہے کہ جنگلی علاقہ کے روایتی استعمال کے خلاف تعصب یا جانبداری بے بنیاد ہے۔ یہاں ایک مثال پیش ہے۔ عظیم ہمالیہ نیشنل پارک کے ریزرو حلقہ کے اندر الپائین گھاس کے میدان ہیں جسے گرمی میں بھیڑوں نے کھا لیا خانہ بدوش گڈریئے گھاٹیوں سے اپنی بھیڑوں کے جھنڈ کو گرمی میں اوپر کی جانب لے جاتے ہیں۔ جب یہ نیشنل پارک بنایا گیا تھا، تو یہ روایت بند کر دی گئی۔ اب یہ دیکھنے میں آتا ہے کہ پہلے تو یہ گھاس بہت لمبی ہو جاتی ہے اور پھر زمین پر گر جاتی ہے اور نئی گھاس کی نمورک جاتی ہے۔

محفوظ علاقوں کا انتظام، مقامی لوگوں کو دور رکھ کر، طاقت کے استعمال سے لمبے وقت کے لیے شاید ممکن نہیں ہے۔ کسی بھی طرح سے، جنگلوں کو ہونے والے نقصانات کے لیے صرف مقامی لوگوں کو ذمہ دار نہیں بنایا جاسکتا۔ اس کے

لیے صنعتی ضرورتوں اور ترقیاتی منصوبوں جیسے سڑکیں، عمارتیں یا باندھ کے لیے جنگلات کی کٹائی (Deforestation) کو نظر انداز نہیں کر سکتے ان محفوظ علاقوں (Reserves) میں سیاحوں کے ذریعہ یا ان کی سہولیات کے لیے کیے گئے انتظامات سے جو نقصان ہوتے ہیں اس کا بھی دھیان رکھنا چاہیے۔

ہمیں یہ مان لینا چاہیے کہ جنگلاتی زندگی میں انسانی عمل دخل نے ہمیشہ نقصان پہنچایا ہے۔ جنگل کے وسائل کا استعمال اس طرح کرنے کی ضرورت ہے جو ماحول اور ترقی دونوں کے حق میں ہو۔ دوسرے لفظوں میں جب ماحول کا تحفظ کیا جائے تو اس کے منظم استعمال کا فائدہ مقامی لوگوں کو ملنا چاہیے یہ لامرکزیت کا ایسا نظام ہے جس میں معاشی ترقی کے ساتھ ساتھ ماحولیاتی تحفظ بھی جاری رہے گا۔ ہم جس قسم کی معاشی اور سماجی ترقی چاہتے ہیں اس سے ہی بالآخر یہ طے ہوگا کہ ماحول کا تحفظ ہو رہا ہے یا وہ تباہ ہو رہا ہے۔ ماحول کو کبھی بھی پودوں اور جانوروں کا صرف سجاوٹی مجموعہ نہیں سمجھنا چاہیے۔ یہ ایک بہت پیچیدہ ہستی ہے جو ہمارے استعمال کے لیے بے شمار قدرتی وسائل فراہم کرتی ہے۔ ہمیں ان وسائل کو اپنی معاشی اور سماجی ترقی نیز مادی خواہشات کو پورا کرنے کے لیے بڑی ہوشیاری سے استعمال کرنے کی ضرورت ہے۔

16.2.2 پائیدار انتظام (Sustainable Management)

ہمیں دیکھنا ہوگا کہ کیا مذکورہ بالا تمام فریقوں کے مقاصد جنگلات کے انتظام سے متعلق ایک جیسے ہیں۔ جنگل کے وسائل اکثر و بیشتر بازار قیمت سے کم پر صنعت کاروں کو مہیا کرائے جاتے ہیں۔ جب کہ مقامی لوگوں کو بالکل نہیں دیئے جاتے ہیں۔ چیکو تحریک (Hug the trees Movement) مقامی باشندوں کو جنگلات سے دور کرنے کی پالیسی کا ہی نتیجہ ہے۔ اس تحریک کی شروعات 1970 کی دہائی میں، ہمالیہ کے اونچے پہاڑی سلسلے میں گڑھوال کے ریٹی گاؤں میں پیش آنے والے ایک واقعہ سے ہوئی تھی۔ یہ تنازعہ لکڑی کے ایک ٹھیکیدار اور مقامی لوگوں کے درمیان شروع ہوا تھا جسے گاؤں کے قریب کے جنگل سے پیڑ کاٹنے کی اجازت دے دی گئی تھی، ایک دن جب گاؤں کے مرد موجود نہ تھے تو ٹھیکیدار کے مزدور جنگل میں پیڑ کاٹنے کی غرض سے داخل ہو گئے۔ گاؤں کی عورتیں بالکل بے خوف ہو کر جنگل میں پہنچیں اور پیڑوں سے بغل گیر ہو گئیں اور اس طرح پیڑوں کو کٹنے سے بچا لیا۔ بالآخر ٹھیکیدار کو واپس لوٹنا پڑا۔ قدرتی وسائل پر کنٹرول کی اس مسابقت میں قابل احیا ان وسائل کا تحفظ مخفی ہے۔ اسی مقصد سے ان کے استعمال کے طریقے پر سوال اٹھائے گئے ہیں۔ لکڑی کے ٹھیکیدار نے اس علاقے کے تمام درختوں کو کاٹ کر گرا دیا ہوتا اور علاقہ ہمیشہ کے لیے بے شجر ہو جاتا۔ مقامی لوگ درختوں کے اوپر چڑھ کر چند شاخیں اور پتیاں ہی کاٹتے ہیں جس سے وقت کے ساتھ ساتھ ان کا دوبارہ احیا بھی ہوتا رہتا ہے۔ چیکو تحریک، بہت تیزی سے کئی کمیونٹی میں پھیل گئی اور ذرائع ابلاغ نے بھی اس میں تعاون کیا اور سرکار کو یہ سوچنے پر مجبور کر دیا کہ جنگلات کس کے ہیں؟ اور جنگلاتی وسائل کے استعمال کے لیے ترجیح کو متعین کرنے کے لیے دوبارہ غور کرنے پر مجبور کر دیا۔ تجربات نے لوگوں کو سکھا دیا ہے کہ جنگلات کی بربادی سے صرف جنگلات کی دستیابی ہی متاثر نہیں ہوتی بلکہ مٹی کی خصوصیت اور آبی ذرائع بھی متاثر ہوتے ہیں۔ مقامی لوگوں کی حصہ داری سے یقیناً جنگلات کے انتظام کو زیادہ کارگر بنایا جاسکتا ہے۔

جنگلات کے انتظام میں عوام کی شمولیت کی ایک مثال (An Example of People's participation in the Management of Forests): مغربی بنگال کے شعبہ جنگلات نے 1992 میں صوبہ کے جنوب

مغربی اضلاع میں برباد ہو چکے سال کے جنگلات کو پھر سے جلا بخشنے میں اپنے منصوبے کے ناکام ہونے کی وجوہات معلوم ہوئیں۔ پولیس کے انتظامات اور نگرانی کرنے والوں کے روایتی طریقہ نے عوام کو انتظامیہ سے دور کر دیا۔ اس کے نتیجے میں گاؤں کے لوگوں اور ان کے درمیان اکثر و بیشتر ٹکراؤ ہوتا رہا۔ جنگل اور زمین سے متعلق تنازعوں نے نلسیوں کی زیر قیادت تشدد تحریک کو اور بھی ہوا دی۔

چنانچہ شعبہ نے اپنے طریقہ کار کو بدلا، مدنا پور ضلع کے ارا باڑی جنگل سے ایک منصوبے کی شروعات کی۔ یہاں ایک فاریسٹ آفیسر اے۔ کے۔ بنرجی نے گاؤں کے لوگوں کو اپنے منصوبے میں شامل کیا اور ان کے تعاون سے 1272 ہیکٹر زمین پر پھیلے سال کے جنگل کو محفوظ کرنے کی کوشش کی۔ اس کے عوض میں گاؤں والوں کو ریشم کی کاشت اور کٹائی کا روزگار ملا اور پیدا ہونے والی فصل کا 25 فیصد انھیں دیا گیا اور بہت ہی کم قیمت پر جلانے کے لیے لکڑی اور جانوروں کے لیے چارہ جمع کرنے کی اجازت دی گئی۔ مقامی لوگوں کی دلچسپ اور فعال شمولیت کی وجہ سے ارا باڑی کے سال کے جنگل میں رونق لوٹ آئی اور 1983 تک یہ جنگل 12.5 کروڑ کی مالیت کا بن گیا۔

سرگرمی 16.7

- مندرجہ ذیل سے جنگلوں کو ہونے والے نقصانات پر بحث کیجیے۔
 - (a) نیشنل پارکوں میں سیاحوں کے لیے آرام گاہوں کی تعمیر۔
 - (b) نیشنل پارکوں میں پالتو جانوروں کو چرانا۔
 - (c) سیاحوں کا پلاسٹک کی بوتلیں اور ڈبے وغیرہ پھینک کر نیشنل پارکوں کو گندا کرنا۔

سوالات

- 1- ہم لوگوں کو جنگلات اور جنگلاتی زندگی کا تحفظ کیوں کرنا چاہیے؟
- 2- جنگلوں کے تحفظ کے لیے کچھ مشورے دیجیے۔

16.3 سبھی کے لیے پانی (Water for All)

سرگرمی 16.8

- مہاراشٹر میں ایک واٹر تھیم پارک (Water theme park) کے اطراف میں بسے گاؤں کی شدید قلت سے دوچار ہیں۔ بحث کیجیے کہ کیا یہ دستیاب پانی کا مناسب استعمال ہے۔

پانی زمین پر ہر قسم کی زندگی کے لیے بنیادی ضرورت ہے۔ ہم نے درجہ نہم میں پانی کے وسائل، آبی دور اور پانی کو گندا کرنے والے عناصر میں انسان کے عمل دخل کا مطالعہ کیا ہے۔ انسانی مداخلت مختلف علاقوں میں پانی کی دستیابی کو بھی متاثر کرتی ہے۔

سرگرمی 16.9

- ایٹلس کی مدد سے ہندوستان میں بارش کے پیٹرن کا مطالعہ کیجیے۔
- ان علاقوں کی شناخت کیجیے جہاں پانی کی بہتات ہے یا کہ جہاں پانی کی کمی ہے۔

مذکورہ بالا سرگرمی کے بعد، آپ کو یہ جان کر بہت تعجب ہوگا کہ پانی کی کمی والے علاقوں اور بہت زیادہ غریب علاقوں میں گہرا تعلق ہے۔

بارش کے پیٹرن کا مطالعہ ہندوستان کے مختلف علاقوں میں پانی کی دستیابی مکمل سچائی کو ظاہر نہیں کرتا۔ ہندوستان میں بارش بڑے پیمانہ پر مانسون کی وجہ سے ہوتی ہے۔ اس سے مراد یہ ہے کہ زیادہ تر بارش سال کے کچھ ہی مہینوں میں ہوتی ہے۔ قدرت کے عطا کیے ہوئے مانسون کے باوجود زمین کے اندر پانی کی دستیابی کو قائم رکھنے میں ناکامی کی بڑی وجہ نباتات کی کمی، زیادہ پانی کی کھپت والی فصلیں صنعتوں کے کچرے سے ہونے والی آلودگی نیز شہری کچرے کی آلودگی وغیرہ ہیں۔ قدیم زمانے سے آب پاشی کے لیے باندھ، تالاب اور نہروں کا استعمال ہمارے ملک کے مختلف حصوں میں ہوتا رہا ہے۔ یہ عموماً مقامی مداخلت تھی جو مقامی لوگ منظم طور پر انجام دیتے تھے۔ اس طرح کہ دونوں یعنی کاشت کاری اور روزمرہ کی بنیادی ضرورتوں کو تمام سال پورا کیا جاسکے اور صدیوں کے تجربات کی بنیاد پر ایسی فصلیں اگائی جاتی تھیں جن میں پانی کا کم سے کم استعمال ہو اور دستیاب پانی سے مکمل کام انجام دیا جاسکے۔ آب پاشی کے ان نظاموں کا رکھ رکھاؤ بھی مقامی لوگوں کے ہاتھ میں تھا۔

برطانوی نظام کی آمد نے دوسری چیزوں کی طرح اس نظام کو بھی تبدیل کر دیا۔ بڑے پیمانے کے پراجیکٹ — بڑے باندھ اور نہریں جو کافی دوری تک پھیلی ہوئی تھیں، سب سے پہلے برطانوی حکومت کے ذریعہ عمل میں آئیں اور پھر آزاد ہندوستان کی ہماری سرکار نے اسی جذبہ سے انھیں آگے بڑھایا۔ ان سبھی بڑے پروجیکٹوں (Mega Project) کی وجہ سے سینچائی کا مقامی طریقہ نظر انداز کر دیا گیا اور سرکار نے پھر بڑھ چڑھ کر ان نظاموں کو اپنے ہاتھوں میں لے لیا اور اس طرح پانی کے مقامی ذرائع سے مقامی لوگوں کا کنٹرول ختم ہو گیا۔

ہماچل پردیش میں کولہس (Kulhs in Himachla Pradesh)

ہماچل پردیش کے کچھ حصوں میں چار سو سال قبل نہر کے ذریعہ آب پاشی کی ایک مقامی تنظیم عمل میں آئی تھی جسے کولہس (Kulhs) کہتے ہیں۔ جھرنوں کے پانی کو انسان کے ذریعہ بنائے گئے راستوں میں چھوڑ دیا جاتا تھا جو پانی کو پہاڑی گاؤں میں لے جاتا تھا۔ کولہس میں بہتے پانی کا انتظام سبھی گاؤں کے درمیان ایک مشترک معاہدہ کے ذریعہ ہوتا تھا۔ دلچسپ بات یہ ہے کہ فصل لگانے کے زمانہ میں پانی کا استعمال سب سے پہلے اس گاؤں کے ذریعہ ہوتا تھا جو کولہس کے ذریعہ سے سب سے دور تھا اور نزدیک والے گاؤں اس کا استعمال بعد میں کرتے تھے۔ یہ کولہس کا انتظام دو یا تین لوگوں کے ذریعہ ہوتا تھا جسے گاؤں والے مانتا دیتے تھے۔ آب پاشی کے علاوہ، کولہس کے پانی کا رساؤ مٹی میں بھی ہوتا تھا اور اس سے چشموں کی سیرانی بھی ہوتی تھی جب کولہس کو محکمہ آب پاشی نے اپنے ہاتھ میں لے لیا تو یہ ناکارہ ہو گئے اور پانی کی آپسی تقسیم کا پرانا نظام بھی ختم ہو گیا۔

ہمیں باندھ بنانے کی ضرورت کیوں پڑتی ہے؟ بڑے باندھوں میں صرف آب پاشی کے لیے ہی کافی پانی جمع نہیں رہتا بلکہ اس سے بجلی بھی پیدا کی جاتی ہے جیسا کہ ہم نے پچھلے باب میں بحث کی تھی۔ ان باندھوں سے نکلنے والی نہروں کے نظام پانی کو طویل فاصلوں تک لے جاسکتے ہیں۔ مثال کے طور پر، اندرا گاندھی نہر نے راجستھان کے ایک بڑے علاقہ میں ہریالی لانے کا کام کیا۔ حالانکہ، پانی کے ناقص انتظام کی وجہ سے اس کے فائدے چند لوگوں تک ہی محدود ہو گئے۔ پانی کی تقسیم مساوی نہیں ہے، اس لیے پانی کے ذرائع کے نزدیک رہنے والے لوگ گنا اور چاول جیسی فصلیں اگاتے ہیں جن کو پانی کی زیادہ ضرورت ہوتی ہے جب کہ وہ لوگ جو ذرائع سے دور رہتے ہیں انھیں پانی مناسب مقدار میں نہیں ملتا اور وہ یہ فصلیں نہیں اگا سکتے۔ ایک طرف تو وہ لوگ ہیں جن سے باندھ کے فائدوں سے متعلق وعدے کیے گئے لیکن انھیں ملا کچھ نہیں اور دوسری طرف وہ لوگ ہیں جو باندھ اور اس کی نہروں کے جال کی تعمیر کی وجہ سے بے گھر ہو گئے۔

پچھلے باب میں ہم لوگوں نے ان وجوہات پر بحث کی جن کی وجہ سے بڑے باندھوں کے بنانے کی مخالفت کی جاتی ہے جیسے گنگا ندی پر ٹیہری باندھ۔ آپ نے زردا بچاؤ تحریک کے بارے میں ضرور سنا ہوگا جس میں شامل لوگوں نے زردا ندی پر بننے سردار سرور باندھ کی اونچائی بڑھانے کی مخالفت تھی۔ بڑے باندھوں کے متعلق تنقید خاص طور سے تین مسائل کو سامنے رکھ کر کی جاتی ہے۔

(i) اس میں سب سے اہم، سماجی مسائل ہیں کیونکہ اسی سے کسانوں اور قبائلوں کی ایک بڑی تعداد بے گھر ہو جاتی ہے اور انھیں معاوضہ بھی نہیں ملتا۔

(ii) معاشی مسائل، کیونکہ اس میں عوام کا بہت زیادہ روپیہ پیسہ خرچ ہوتا ہے اور اس لحاظ سے فائدہ حاصل نہیں ہوتا۔


(iii) تیسرے ماحولیاتی مسائل ہیں کیونکہ باندھوں کی تعمیر سے بڑے پیمانہ پر جنگلات برباد ہو جاتے ہیں حیاتی تنوع کو خطرہ لاحق ہو جاتا ہے۔

مختلف ترقیاتی پراجیکٹ کی وجہ سے جو لوگ منتقل کیے جاتے ہیں ان میں زیادہ تر غریب قبائلی لوگ ہوتے ہیں جنھیں کوئی فائدہ حاصل نہیں ہوتا اور یہ لوگ اپنی زمینوں اور جنگلوں سے بغیر کسی معاوضہ کے نکال دیے جاتے ہیں۔ 1970 کی دہائی میں بنے تاوا باندھ کی وجہ سے جو لوگ ہٹائے گئے تھے انھیں آج بھی وہ فائدے حاصل نہیں ہو پائے جن کا ان سے وعدہ کیا گیا تھا۔

16.3.2 واٹر ہارویسٹنگ (Water Harvesting)

واٹرشیڈ انتظام (Watershed Management) مٹی اور پانی کے تحفظ کے سائنسی طریقے پر زور دیتا ہے تاکہ حیاتیاتی مادہ کی پیداوار میں اضافہ ہو۔ اس کا اہم مقصد زمین اور پانی کے پرائمری وسائل کا فروغ دینا ہے تاکہ سیکنڈری وسائل پودوں اور جانوروں کی پیداوار اس انداز سے ہو سکے کہ ماحولیاتی توازن خراب نہ ہو۔ واٹرشیڈ انتظام نہ صرف واٹرشیڈ سے کمیونٹی کی آمدنی اور پیداوار میں اضافہ ہوتا ہے بلکہ یہ سیلاب اور قحط کو بھی کم کرتا ہے نیز نچلے باندھ اور پانی کے

ذخائر کی زندگی کو بھی بڑھاتا ہے۔ مختلف تنظیموں کے س عمل سے زمین کے اندر پانی کی سطح میں اضافہ ہوا ہے اور ندیوں کو بھی نئی زندگی ملی ہے۔ واٹر ہارویسٹنگ کے قدیم نظاموں کو باندھ جیسے بڑے بڑے پروجیکٹوں کے متبادل کے طور پر پھر سے زندہ کرنے کی کوششوں میں مصروف۔ یہ کیونٹی ملک کی زمین پر گرنے والی پانی کی ہر بوند کی حفاظت کرنے کے لیے ہر ایک دیسی طریقے کو اپنانا چاہتی ہیں مثلاً چھوٹے چھوٹے گڑھے اور جھیلیں کھودنا، سادہ واٹر شیڈ سٹم رکھنا، مٹی کے چھوٹے چھوٹے باندھ بنانا، خندق یا گڑھا تیار کرنا، بالو اور چونا پتھر کے آبی ذخائر تیار کرنا، چھت کے اوپر پانی جمع کرنے والی اکائیاں بنانا۔ اس عمل سے زمین کے اندر پانی کی سطح میں اضافہ ہوا ہے اور ندیوں کو بھی نئی زندگی ملی ہے۔ ہندوستان میں آبی ذخیرہ اندوزی کا تصور کافی پرانا ہے۔ راجستھان میں خاندن، ٹینک اور ندیاں، مہاراشٹر میں باندھرا اور تال، مدھیہ پردیش اور اتر پردیش میں بوندھی، بہار میں اہارس اور پانسس، ہماچل پردیش میں کوشس، جموں کے کانڈی علاقہ میں پونڈ اور تمبل ناڈو میں ایری (تالاب)، کیرالہ میں سرنگم اور کرناٹکا میں کٹا کچھ قدیم پانی کی ذخیرہ اندوزی کے طریقے ہیں۔ پانی کی ذخیرہ اندوزی کی یہ شکلیں اب بھی استعمال میں ہیں (مثال کے طور پر شکل 16.3 دیکھیے)۔ پانی کی ذخیرہ اندوزی کی یہ تکنیکیں زیادہ تر مقامی ہوتی ہیں اور ان کے فوائد بھی مقامی ہوتے ہیں۔ مقامی لوگوں کے ہاتھوں میں ان مقامی پانی کے ذرائع کا انتظام بدانتظامی اور ضرورت سے زیادہ استحصال کو کم کرتا ہے یا ختم کرتا ہے۔



شکل 16.3 واٹر ہارویسٹنگ کا روایتی نظام۔ خاندن نظام کا ایک تصویری خاکہ

ہموار علاقوں میں واٹر ہارویسٹنگ کے لیے بنائے گئے ڈھانچے زیادہ تر ہلالی شکل کے مٹی کے پستے ہوتے ہیں یا پھر کنکریٹ اور اینٹ پتھر کے بنے 'پانی روک ڈیم' ہوتے ہیں جو چھوٹے ہوتے ہیں اور زیادہ اونچے نہیں ہوتے یہ موسمی بارش کے پانی کو روک لیتے ہیں۔ ان ڈھانچوں کے پیچھے مانسون کی بارش تالاب کو بھر دیتی ہے۔ صرف بڑے ڈھانچے پورے سال پانی کو جمع رکھ پاتے ہیں زیادہ تر ڈھانچے مانسون کے بعد 6 مہینہ یا اس کے پہلے ہی خشک ہو جاتے ہیں۔ حالانکہ ان کا اصل مقصد سطحی پانی کو جمع کرنا نہیں ہے بلکہ سطح کے نیچے گراؤنڈ واٹر کو جلا بخشنا ہے۔ سطح زمین کے اندر پانی جمع کرنے کے کئی فائدے ہیں۔ یہ بھاپ بن کر نہیں اڑتا بلکہ زمین کے اندر پھیل کر کنویں کو رتپارج کرتے ہیں۔ اور بڑے حلقہ میں نباتات کو نمی مہیا کراتے ہیں۔ اس کے علاوہ یہ چھروں کی تولید کے مواقع

فراہم نہیں کرتا کیونکہ گڈھوں، حوضوں اور مصنوعی جھیلوں میں ٹھہرے ہوئے پانی کے اندر مچھروں کو تولید ہوتی ہے۔ زمین کی سطح کے اندر کا پانی انسانی اور حیوانی فضلہ کے ذریعہ آلودہ بھی نہیں ہوتا۔

سوالات



- 1- اپنے علاقہ میں واٹر ہارویسٹنگ (Water-harvesting) کے روایتی نظام کا پتہ لگائیے۔
- 2- مذکورہ بالا نظام کا موازنہ پہاڑی یا میدانی یا پشٹاری علاقہ کے ممکنہ نظام سے کیجیے۔
- 3- اپنے علاقہ میں آبی ذرائع کی معلومات حاصل کیجیے۔ پانی کے ان ذرائع سے کیا علاقہ کے ہر آدمی کو پانی مل پاتا ہے؟

16.4 کوئلہ اور پیٹرولیم (Coal and Petroleum)

ہم نے جنگلات، جنگلاتی زندگی اور پانی جیسے وسائل کے پائیدار استعمال اور تحفظ سے جڑے کچھ مسائل کا مطالعہ کیا۔ اگر ہم ان وسائل کا استعمال پائیدار طریقہ سے کریں تو یہ ہماری ضرورتوں کو ہمیشہ پورا کر سکتے ہیں۔ اب ہم ایک دوسرے اہم وسیلے کی طرف آتے ہیں یہ وسیلہ ہے رکازی ایندھن (Fossil Fuels) یعنی کوئلہ اور پیٹرولیم جو ہمارے لیے توانائی کا اہم ذریعہ ہے۔ صنعتی انقلاب کے بعد سے ہم اپنی بنیادی ضرورتوں کو پورا کرنے کے لیے اور بڑی تعداد میں مختلف چیزیں بنانے کے لیے ہم بڑی مقدار میں توانائی کا استعمال کر رہے ہیں۔ توانائی کی یہ ضرورتیں زیادہ تر کوئلہ اور پیٹرولیم سے پوری ہوتی ہیں۔

توانائی کے ان ذرائع کا انتظام ان ذرائع سے تھوڑا مختلف ہے جن پر ہم پہلے گفتگو کر چکے ہیں۔ کوئلہ اور پیٹرولیم کروڑوں سال پہلے بائیوماس کے تحلیل ہونے سے بنے تھے اور اس لیے یہ وہ وسائل ہیں جو مستقبل میں ختم ضرور ہوں گے چاہے انہیں ہم کتنی ہی ہوشیاری سے کیوں نہ خرچ کریں۔ اور تب ہمیں توانائی کے متبادل ذرائع تلاش کرنے کی ضرورت پڑے گی۔ کوئلہ اور پیٹرول کے موجودہ ذخائر کب تک چلیں گے۔ اس سلسلہ میں کئی اندازے لگائے گئے ہیں۔ ایک اندازہ کے مطابق اگر پیٹرولیم کو موجودہ شرح سے ہی خرچ کیا جاتا رہا تو اگلے 40 سالوں میں پیٹرولیم کا خزانہ ختم ہو جائے گا اور اگلے 200 سالوں میں کوئلہ کے وسائل ختم ہو جائیں گے۔

توانائی کے دیگر وسائل کی تلاش صرف اس وجہ سے نہیں ہے کہ کوئلہ اور پیٹرولیم ہمارے استعمال کی چیزیں ہیں۔ کوئلہ اور پیٹرولیم بائیوماس سے بنے ہیں، اسی لیے ان میں کاربن کے علاوہ ہائڈروجن، نائٹروجن اور سلفر بھی ہیں۔ جب یہ جلتے ہیں تو کاربن ڈائی آکسائیڈ، پانی، نائٹروجن کے آکسائیڈ اور سلفر کے آکسائیڈ بنتے ہیں۔ جب ہوا (آکسیجن) کی ناکافی مقدار میں احتراق (Combustion) ہوتا ہے تو کاربن ڈائی آکسائیڈ کی جگہ کاربن مونو آکسائیڈ بنتی ہے۔ نائٹروجن اور سلفر کے آکسائیڈ اور کاربن مونو آکسائیڈ اونچے ارتکاز پر زہریلے ہوتے ہیں نیز کاربن ڈائی آکسائیڈ ایک گرین ہاؤس گیس ہے۔ کوئلہ اور پیٹرولیم پر دوسری طرح سے نظر ڈالی جائے تو یہ کاربن کے کافی بڑے ذخائر ہیں اور اگر یہ سبھی کاربن ڈائی آکسائیڈ میں تبدیل ہو جائیں تو یہ آب و ہوا میں کاربن ڈائی آکسائیڈ کی مقدار کو کافی بڑھادیں گے جس سے گلوبل وارمنگ (Global Warming) میں اضافہ ہو جائے گا۔ اس لیے ہمیں ان وسائل کو صحیح طور پر استعمال کرنا چاہیے۔

سرگرمی 16.10

- کونکہ کا استعمال تھرمل پاور اسٹیشنوں (Thermal power Stations) میں ہوتا ہے اور پیٹرول، ڈیزل جیسے پیٹرولیم کے ماحصلات کا استعمال نقل و حمل کے ذرائع جیسے موٹر گاڑیوں، پانی کے جہازوں اور ہوائی جہازوں میں ہوتا ہے۔ اب برقی آلات اور جدید ذرائع نقل و حمل کے بغیر زندگی کا تصور ممکن نہیں ہے۔ اس لیے کیا آپ سوچ سکتے ہیں کہ کونکہ اور پیٹرولیم کا ہمارا خرچ کن طریقوں سے کم کیا جاسکتا ہے۔

ہماری زندگی میں سادگی پسندی توانائی کے خرچ میں فرق لا سکتے ہیں۔ مندرجہ ذیل کے نسبتی فوائد، نقصانات اور ماحول دوست پہلوؤں پر غور کیجیے۔

- (i) بس کا سفر، خود اپنی گاڑی کا استعمال یا پیدل چلنا یا سائیکل چلانا۔
 - (ii) اپنے گھروں میں بلب یا فلوریسینٹ ٹیوب کا استعمال
 - (iii) لفٹ یا سیڑھی کا استعمال
 - (iv) جاڑے کے دنوں میں ایک اضافی سویٹر پہننا یا ہیٹر، سگری وغیرہ جیسے آلات کا استعمال۔
- کونکہ اور پیٹرولیم کا انتظام، ہماری مشینوں کی صلاحیت کو بھی متاثر کرتا ہے۔ ایندھن نقل و حمل کے لیے اندرونی احتراقی انجن میں عام طور سے استعمال کیا جاتا ہے۔ حال کی تحقیق سے یہ بات ثابت ہوئی ہے کہ ان انجنوں میں مکمل احتراق کے ذریعہ انجن کی صلاحیت کو بڑھایا جاسکتا ہے اور آلودگی کم کی جاسکتی ہے۔

سرگرمی 16.11

- گاڑیوں سے نکلنے والے دھوئیں کے لیے آپ نے یورو-1 اور یورو-II نامس کا نام (Euro, Euro II) Norms ضرور سنا ہوگا۔ معلوم کیجیے کہ یہ نامس کس طرح آلودگی کم کرنے کا کام انجام دیتے ہیں۔

16.5 قدرتی وسائل کے انتظام کا ایک مختصر جائزہ

(An Overview of Natural Resource Management)

قدرتی وسائل کا پائیدار انتظام مشکل کام ہے۔ اس کام کو انجام دینے کے لیے یہ ضروری ہے کہ ہم ان تمام لوگوں کے مفادات کا خیال رکھیں جو اس سے وابستہ ہیں۔ ہمیں یہ قبول کرنا چاہیے کہ لوگ اپنی دلچسپی کی ترجیحات کے مطابق ہی اس سلسلے میں کوشش کریں گے۔ لیکن یہ احساس تیزی سے بڑھ رہا ہے مفاد پرستانہ اغراض سے اکثر لوگوں کے دکھوں میں اضافہ ہوگا اور ہمارے ماحول کی مکمل بربادی دھیرے دھیرے بڑھتی جائے گی۔ اصول و قانون سے آگے بڑھ کر ہمیں اپنی ضرورتوں کو انفرادی اور اجتماعی طور پر کم کرنے کی ضرورت ہے تاکہ ترقی کے فوائد موجودہ اور آنے والی نسلوں تک پہنچیں۔

آپ نے کیا سیکھا

- ہمیں جنگلات، جنگلاتی زندگی، پانی، کونلہ اور پیٹرولیم جیسے وسائل کو پائدار طریقہ سے استعمال کرنا چاہیے۔
- ہم ماحول پر پڑنے والے دباؤ کو انگریزی مقولے Reduce, Reuse اور Recycle کا اپنی زندگی میں ایمانداری سے استعمال کر کے کم کر سکتے ہیں۔ Reduce کا مطلب ہے استعمال کم کرو، Reuse کا مطلب ہے، دوبارہ استعمال کرو اور Recycle کا مطلب ہے کہ دوری گردش کے ذریعہ اس چیز کو پھر سے قابل استعمال بناؤ۔
- جنگلات کے انتظام میں ان لوگوں کی بھی شمولیت ہونی چاہیے۔ جن کے جنگلات سے مفادات وابستہ ہیں۔
- باندھوں کی تعمیر کر کے پانی کے وسائل کو استعمال کرنے میں کچھ سماجی، معاشی اور ماحولیاتی پہلو بھی وابستہ ہیں۔ بڑے باندھوں کے متبادل موجود ہیں۔ یہ مقامی نوعیت کے ہیں اور ان کے ذریعہ ایسے مواقع فراہم ہو سکتے ہیں کہ مقامی لوگ اپنے مقامی وسائل کا خود انتظام کریں۔
- چونکہ ایندھن، کونلہ اور پیٹرولیم بالآخر ختم ہو جائیں گے۔ اور چونکہ یہ ماحول کو آلودہ کرتے ہیں اس لیے ہمیں ان وسائل کا احتیاط کے ساتھ استعمال کرنا چاہیے۔

مشقیں

- 1- ماحول دوست ہونے کے لیے آپ اپنے گھروں میں کیا تبدیلیاں تجویز کریں گے؟
- 2- کیا آپ اپنے اسکول میں کسی ایسی تبدیلی کا مشورہ دے سکتے ہیں جس سے یہ ماحول دوست ہو جائے۔
- 3- اس باب میں ہم نے دیکھا کہ جنگلات اور جنگلاتی زندگی کے چار فریقین ہیں۔ ان میں سے کن کے پاس جنگل کی پیداوار کے انتظام کی ذمہ داری ہونی چاہیے؟ آپ ایسا کیوں سوچتے ہیں؟
- 4- ایک فرد کی حیثیت سے آپ مندرجہ ذیل کے انتظامات میں کس طرح تعاون کر سکتے ہیں یا فرق لا سکتے ہیں۔
 - (i) جنگلات اور جنگلاتی زندگی
 - (ii) آبی وسائل
 - (iii) کونلہ اور پیٹرولیم
- 5- ایک فرد کی حیثیت سے آپ کس طرح مختلف قدرتی وسائل کے اپنے خرچ کو کم کر سکتے ہیں؟
- 6- ایسی پانچ چیزوں کے نام لکھیے جو آپ نے گذشتہ ہفتہ مندرجہ ذیل کے لیے انجام دیں۔
 - (a) اپنے قدرتی وسائل کے تحفظ کے لیے۔
 - (b) اپنے قدرتی وسائل پر دباؤ بڑھانے کے لیے۔
- 7- اس باب میں اٹھائے گئے امور کی بنیاد پر آپ اپنی زندگی میں وسائل کے پائدار استعمال کے لیے کون سی تبدیلیاں شامل کریں گے؟